


# Parrokati li niftakar

Minn Anthony Piscopo

Ninsabu viċin tal-Festa bit-tempju ta' Publju kif ukoll bit-toroq tas-subborg imżejna għal din l-okkazjoni b'opri li hallewlna l-antenati tagħna u b'ohrajn li għadhom isiru sal-lum. Opri li dejjem ġew afdati f'idejn l-Arciprieti li kellna f'kull żmien. F'din il-kitba jien ser insemmi l-aħħar għaxar Arciprieti li niftakar bl-ewwel wiehed li ser insemmi mejjiet kif ilhaqtu jien.

Xi drabi sa ftit żmien ilu konna nisimgħu lil min jgħid: "Lili Ghigo hasilli rasi" li jkun qed jirreferi għall-Arcipriet li għammdu, illum frażi bħal din qajla tismagħha. Izda ftit huma dawk il-Furjaniżi li jistgħu jiddedikaw din il-frażi lill-Arcipriet ta' qablu Dun Franġisk Mallia, għax għalkemm min tghammed tahtu, l-iżgħar wiehed irid ikollu l-età ta' sebgha u sebghin sena, però biex jiftakru f'ħidmietu bħala Arcipriet, illum irid ikun qabeż sew it-tmenin sena u ta' din l-età fil-Furjana tghoddom fuq pala ta' id wahda.



Dun Franġisk Mallia  
(1896 - 1931)

niftakru mejjiet f'lejlet il-funeral tiegħu f'daru 'Mulejja House' fi Triq Pietro Floriani. Meta kien spiċċa l-parrokat u kien ġie maħtur Monsinjur, għalkemm kien minn Bormla, għax habb il-Furjaniżi li huma ma naqsux li jhobbuh ried jibqa' joqgħod fostna.

Żgur mhux forsi li f'kitbieti ma rridx indaħħal xi pika bejn la dawk mejjiet u wisq aktar bejn dawk hajjin, biss ser nagħti ħarsa lejn kull wiehed minnhom dwar x'irnexxielhom iwettqu u t-timbru li hallew warajhom fi tmiem il-parrokat. Bla dubju dawn wahedhom

ma setgħu jagħmlu xejn u l-opri li kull wiehed wettaq kemm fil-knisja u kemm fl-armor tat-toroq wettquhom bil-koperazzjoni li sabu mill-parruċani, mill-benefatturi u minn dawk ta' madwarhom li bid-daqqa t'id li tawhom komplew jagħmlu l-kuraġġ jaħdmu f'din l-għalqa tagħhom. Qed nirreferi għall-volontieri li l-knisja tagħna minn dejjem kellha mal-hitan tagħha.

Minbarra x-xogħol spiritwali li wettqu dawn l-Arciprieti li ser insemmi li hu l-iskop primarju fil-karigi tagħhom ser nagħtu ħarsa lejn ħidmiethom. Mallia l-knisja libbisha b'ħafna opri sbieħ bħal ma kienet il-pittura fil-kor u fil-koppla mill-pittur Atillo Palombi, l-artal maġġur li kien tal-irħam imħallas minn but l-istess Arcipriet u l-linef tal-kristall li dawn it-tliet opri li semmejt kollha nqerdu fl-aħħar gwerra dinjija fit-28 ta' April 1942. Mallia kompli jzejjien it-tempju bit-tapizzerija tad-damask, bl-apparat tal-bellus aħmar ir-rakkmat bid-deheb, bil-bradella tal-vara ta' San Publju, bit-tron, bl-istonsorju u bl-irħam fl-isfond tal-kor madwar it-titular. F'dan il-parrokat sar armor fuq barra bħal ma huma l-pilandri u l-opra kbira tal-ark. B'dawn l-opri kollha Mallia halla t-timbru tiegħu.



Dun Angelo Ghigo  
(1931 - 1952)

Dun Angelo Ghigo mill-Imqabba kien l-Arcipriet li lili għammdni fl-1934. Lil dan l-Arcipriet ser nibda nsemmi minn dik inhar li kont rajtu f'mument traġiku fit-28 ta' April 1942 meta kienet intlaqtet il-knisja fl-aħħar Gwerra Dinjija ma' xi Furjaniżi ohra jqalleb taht id-debris fil-korsija bis-


saqaf miftuħ beraħ.

Minn dak il-hin il-knisja ta' Sarria bdiet isservi ta' parroċċa, però kienet żgħira wisq li ma setgħetx tilqa' fiha l-popolazzjoni Furjaniża ta' dak iż-żmien. L-Arcipriet Ghigo



kien għamel artal proviżorju fil-knisja ta' San Publu fl-isfond tan-nava int u tiela' għall-kampnar u l-funzjonijiet bdew isiru fuqu. Ghigo habrek hafna biex isir ix-xogħol ta' rikostruzzjoni, infatti kien waqqaf Kumitat għal dan il-għan u meta s-saqaf tal-korsija reġa' nbena ttella' ħajt tul is-wisa' tal-knisja kollha minn fejn il-pulptu u fl-10 ta' Diċembru 1944 ergajna lura minn Sarria f'din in-nofs knisja. L-iskop ukoll ta' dawn il-ħitan li nbnew kien li jitkompla x-xogħol fil-bini tal-koppla u tal-kappellun tal-Kurċifiss li kien meqrud għal kollox. Fid-29 ta' Ottubru 1949, dan il-ħajt tneħħa u b'hekk bdiet tintuża il-knisja kollha. Ix-xogħol baqa' jsir fil-faċċata tal-knisja u Ghigo beda jaħdem biex ikompli jabbelixxi t-tempju kif kien digà beda jsebbħu qabel il-gwerra. Hu kompla l-pittura fejn għamel ukoll ix-xogħol tal-istukku iżda li kollox inqeridlu b'ħidma tal-għadu fil-gwerra. L-istukko reġa' għamlu mill-ġdid u r-restawra l-kwadri tat-titular u dak tal-Madonna tar-Rużarju. Għamel kwadru ġdid tal-Kurċifiss impitter minn Testa flok dak li kien hemm impitter minn Ġużeppi Cali. Għamel l-artal maġġur li naraw illum kif ukoll iż-żewġ artali tal-kappelluni. Fi żmien dar il-paviment tal-irħam fil-korsija u għall-ewwel darba inżebgħet il-knisja. Għamel l-istallazzjoni tal-elettriku u dahħal is-sistema tal-loudspeakers. Sar hafna xogħol ukoll fir-restawr tal-armar ta' barra.

Ghigo kellu aktar proġetti xi jwettaq, iżda ma lehħaqhomx għax fl-1952 kien inħatar Monsinjur tal-Katidral.



Dun Anton Debono  
(1953 - 1959)

f'moħħu li bihom ikompli jlibbes il-knisja. Dak li qalilna ma kienx kliem fieragħ, għax Dun Anton Abela beda jagħmel opri waħda

Dun Anton kien minn Birkirkara f'waqt li kien kappillan ta' San Ġiljan ġie maħtur bħala Arċipriet tagħna fil-Furjana. Fl-ewwel diskors tiegħu fil-Pussess kien ġibidna lejha meta qalilna dwar kif ser jiehu ħsieb it-tempju afdat f'idu billi qalilna x'opri għandu

wara l-oħra.


Debono għad-dispożizzjoni tiegħu kellu x'jonfoq flus mill-War Damage; flus li kien halla Ghigo u fuq kollox warajh kellu l-ġenerożità tal-Furjanizi li dejjem wegibna minn qalbna għall-appelli li għamlilna.

Dan l-Arċipriet kompla x-xogħol tar-rikostruzzjoni tal-kampnari u fin-nieċ vojta taħt il-portiku għamel l-erba' statwi ta' l-Evanġelisti u l-kancell tal-hadid tal-istess portiku. Fuq il-frontispizju għamel l-istatwa ta' Kristu Re flok l-istatwa tal-fidi li kien hemm qabel.

L-aħħar haġa li ser insemmi li saret fil-faċċata tal-knisja kien meta ttellgħet il-qanpiena l-kbira fil-kampnar tan-naħa ta' Barċelonetta.

Dwar l-opri fil-knisja ta' min isemmi it-tmien pilastri tal-irħam fiż-żewġ kappelluni l-kbar, l-artal tas-Sacro Cuore, kompla l-paviment tal-irħam fin-navi u l-kontra navi, għamel żewġ nieċ zgħar għall-istatwi tal-Ecce Homo u tal-Madonna ta' Fatima, il-pulptu, il-konfessionarji, l-antiporta tal-bieb maġġur, is-sedji tal-kor, indura bid-deheb iċ-ċinta tal-korsija u l-kappelluni, għamel il-kancell tal-presbiterju u ordna l-vestrata ta' fuq l-orgni.

Opra li l-Furjanizi kienu għatxana għaliha kienet li tinbeda l-pittura u dan l-Arċipriet lill-poplu ried jaqtagħlu xewqtu tant li fil-festa liturgika ta' San Publu ta' Jannar 1958 esebixxa l-abbozz tal-abside tal-kor, iżda l-pittura ma laħaqx bdieha hu għax bħal sajjetta fil-bnazzi fis-6 ta' Awwissu 1959 konna smajna l-aħbar li kien miet f'Ruma.



Dun Karm Xuereb  
(1960 - 1967)


Is-sedja ta' Arċipriet fil-knisja tagħna damet vojta għal aktar minn hames xhur, għar-raġuni li peress li Debono kien miet f'Ruma, in-nomina tas-suċċessur tiegħu riedet toħroġ mis-Santa Sede.

F'Jannar ta' l-1960 Dun Karm Xuereb mir-Rabat Għawdex li kien Kappillan fil-Kalkara kien ha l-pussess bħala Arċipriet tagħna l-Furjanizi. Xuereb kompla jabbelixxi



t-tempju afdat f'idu fejn għamel erba' artali tal-irĥam ġodda b'sett gandlieri tal-bronz għal fuq il-prima ta' kull wiehed. Għamel in-niċċa tal-irĥam għall-Madonna tad-Duluri, battisterju fl-arzella (illum narawh faċċata tal-pulptu) u u ndura l-gallerija tal-orgni u s-sett gandlieri bl-appostli li fil-festa jintramaw fuq l-artal maġġur. Fi żmien kienet waslet il-vestrata ta' fuq l-orgni li kien laħaq ordna Debono qabel miet. Xuereb beda l-pittura fil-knisja u bena l-Youth Centre.

Meta fl-1967 l-Arċipriet kien inhatar Monsinjur, bħal Monsinjur Dun Franġisk Mallia ried jibqa' joqgħod il-Furjana u b'koinċidenza fil-istess triq li kien joqgħod Mallia.



Dun Alwig Debono  
(1967 - 1970)

Tista' tgħid li kienu bidlu lil xulxin, Dun Alwig Debono kien il-Viċi Parroku għal bosta snin fil-parroċċa tagħna u f'waqt li s-sedja kienet vojta kien serva bħala Viċi Kurat u meta Xuereb ġie Arċipriet il-Furjana, Dun Alwig kien inhatar Kappillan tal-Kalkara floku, sa ma reġa' ġie lura bħala

Arċipriet tagħna l-Furjaniżi.

Dun Alwig kien mir-Rabat Għawdex, iżda ta' seba' snin ma' familtu ġie joqgħod il-Furjana u sar wiehed minna fil-komunità Furjaniża. L-Arċipriet Debono kull ma laħaq għamel bħala abbelexximent fil-knisja tagħna kienet arkata pittura fis-saqaf tal-Korsija. Minħabba li l-mewt ġiet fuqu heżrem u firditna minnu. Il-funeral li għamlulu l-Furjaniżi baqa' jissemma għal bosta żmien għax Dun Alwig kien maħbub minn kulhadd.

Minn wara l-mewt tal-Arċipriet Dun Anton Debono li kien miet f'Ruma, kull darba s-sedja kienet tkun vojta l-għajta kienet tkun li bħala Arċipriet kien ser ikollna lil Dun Salv Fenech li mill-1960 kien Kappillan tal-Qrendi, iżda kien wara l-mewt ta' Dun Alwig li Dun Salv niżżel ismu bħala l-ewwel Arċipriet Furjaniżi.

Dun Salv beda hidmietu billi kompli l-pittura sa ma lesta l-korsija kollha. Imbagħad għadda għal bosta opri li qamu l-flus u kellhom



Dun Salv Fenech  
(1970 - 1986)

isiru l-istess minħabba ż-żmien li kien għadda minn fuqhom u kellhom jinbidlu bħal ma kienet l-installazzjoni tal-elettriku fil-knisja kollha, l-installazzjoni tal-loudspeakers bi speakers ġodda u aktar moderni, il-gallerija tal-orgni li l-art tagħha kienet tal-injam u peress li ġiet

ikkundannata li ser taqa', l-art inbidlet f'waħda tal-konkos, il-qċaċet tal-kampnari li minn tal-ġebel saru tal-konkos, kisi tal-koppla minn barra u soqfa bil-flintcoat, manutenzjoni fil-qniepen u fl-aperturi. It-trasformar fil-habel tal-arloġġ li flok jinghata bl-idejn sar jinghata bl-elettriku minn isfel minflok minn fuq.

Fuq ġewwa fit-tempju x-xogħol ma naqasx, infatti nbidlu s-siġġijiet kollha, ġew restawrati xi wħud mill-kwadri ta' fuq l-artali tal-ġnub u ġie r-restawrat l-artal ta' San Pawl li kien għadu bit-tifrik tal-gwerra. Ġie r-restawrat it-tużell fl-induratura tiegħu bħalma kienu ġew indurati l-gandlieri u l-appostli tas-sekondi festi. Il-prima tal-maġġur li kienet tal-injam, inbidlet f'waħda tal-irĥam. Inxtara orgni ġdid u ġiet iddekorata n-niċċa ta' San Publu bil-iskultura. (Illum din in-niċċa nsibuha bħala n-niċċa l-antika ta' San Publu.)

Fi żmien Fenech inżebgħet il-knisja u fin-navi u fil-kontra navi, saret l-induratura, u ġiet iddekoratha l-koppla bil-pittura.

Il-kennierja wara li kienet ~~hadet in-nar~~, ġiet żviluppata Sala San Publu. Sar ukoll xogħol ta' restawr fl-armor ta' barra ~~fosthom~~ il-palk tal-Banda u ma naqasx ukoll ~~armor~~ ġdid. Dun Salv temm il-parrokat tiegħu ~~meta~~ l-Arċisqof Ġużeppe Mercieca hatru Monsinjur u Rettur tal-Kon Katidral ta' San Gwann ~~huwa baqa'~~ joqgħod f'Subborg twelidu, l-Furjana.

Dun Kalcidon Vassallo kien mis-Siġġiewi u wara żewġ parrokat fl-Imġarr u Hal Luqa kien inhatar bħala Arċipriet tagħna l-Furjaniżi. Fi żmien ġie r-restawrat is-saqaf tal-portiku u taħt l-istess portiku għamel xibka biex il-ħamiem ma jpoġġix fuq l-iskultura. Fuq ġewwa






*Dun Kalcidon Vassallo  
(1986 - 1991)*

tal-kampnari għamel żewġ slielem tal-hadid flok li kien hemm għax kienu tmermru. Issalib tal-koppla li kien tal-ġebel bidlu f'wiehed tal-Fibre glass u l-koppla ksieha bis-silverin. Il-bibien tal-knisja neħhielhom iż-żebgħa u llustrahom fuq l-injam. Hu fakkar l-eroj Dun

Mikiel Xerri u sħabu permezz ta' lapida li twaħhlet mal-hajt tal-knisja fuq iz-zuntier tan-naħa ta' Barcelonetta. Rigward l-armor ta' barra fi żmienu saru hafna pavaljuni. Kompla jabbellixxi s-Sala San Publu billi giet pavimentata bil-madum.

Hu rrestwara l-vara ta' San Publu u beda l-proċess tan-niċċa l-ġdida għall-istess vara iżda f'waqt dan il-proċess Dun Kalċ għie mahtur Kappillan ta' Haż-Żabbar.




*Mons. Dun Ġużepp Pace  
(1992 - 1998)*

Mons. Dun Ġużepp Pace mill-Marsa, inħatar Arcipriet tagħna fejn kien ha l-pussess fid-9 ta' Jannar 1992, wara li kien qatta' 13-il sena bhala Kappillan tal-Parroċċa ta' San Gejtanu l-Hamrun. Fl-1993 Dun Ġużepp inħatar Kamrier Sigriet tal-Papa bit-titolu ta' Monsinjur,

l-uniku Arcipriet fil-parroċċa li żamm dan it-titolu f'waqt li baqa' fis-sedja. L-ewwel hidma tiegħu f'dak li hu abbelexximent fil-knisja kien li kompla l-proġett tan-niċċa l-ġdida għall-vara ta' San Publu mibdija mill-predeċessur tiegħu Dun Kalcidon. In-niċċa

kienet giet inawgurata fis-27 ta' Frar 1994. Wara li l-kappella ta' San Ġużepp kienet giet iddekorata bl-istukko u bl-induratura, is-SS.mu Sagrament għie ttrasportat fiha minflok fejn konna mdorrijin bih fl-artal maġġur, haġa li ma kinitx giet milqugħa minn uħud mill-Furjaniżi. Minbarra li sar xogħol ta' restawr fl-irħam tal-altar ta' San Lawrenz u ġew restawrati xi kwadri inkluż dak ta' San Lawrenz, saru lunetti fuq l-arkati tal-pavaljuni u fil-qiegħ tal-gallerija tal-orgni kollox miżbugħ fuq sfond aħdar. Dan il-kumpless ingħalaq b'pavaljun u purtiera fid-daħla tal-bieb maġġur bl-istess kulur. Restawr ieħor sar fis-saqaf tal-korsija u fl-abside fil-pittura ta' Cremona. F'dan iż-żmien ukoll giet irrestawrata l-istatwa tal-Madonna tad-Dutrina.

Mons. Pace wettaq ukoll xogħlijiet ta' manutenzjoni fis-soqfa tal-knisja u f'xi kmamar fis-sagrastija. Fi żmienu sar ir-restawr tal-ark, iżda ma laħaqx għadda minn tahtu bhala Arcipriet għax Monsinjur Pace għie msejjaħ għal kariga oħra fid-Djoċesi tagħna.



*Dun Lawrenz Zammit  
(1998 - 2001)*

Dun Lawrenz minn Ħal Qormi, nhar is-Sibt 19 ta' Diċembru 1998 ha l-pussess fil-parroċċa tagħna, wara li diga' kellu esperjenza ta' seba' snin bhala Kappillan tal-Kalkara. Hekk kif għie fostna it-tama ta' hafna mill-Furjaniżi kienet li dan l-Arcipriet ser jagħmlilna l-pittura fil-

kappelluni. Hekk kienet l-ghajta u għalkemm Dun Lawrenz urienu li xtaq, kellu prioritajiet oħra x'jagħmel kemm fil-knisja kif ukoll fid-Dar Parrokkjali li mir-rapport tal-Perit kienet giet deskritta bhala dar inabitabbli. Aktar xogħol ta' responsabilità li kellu Dun Lawrenz kien li jissetilja il-qagħda finanzjarja u amministrattiva tal-parroċċa.

Fuq talba ta' hafna Furjaniżi għax ma kenux draw li s-SS.mu jkun fil-kappella ta' San Ġużepp, reġa' ttrasportah fejn minn dejjem kien, fl-artal maġġur.



Ix-xogħol ta' manutenzjoni kompli fil-kmamar fejn wahda minnhom ġiet trasformata biex fiha titpoġġa it-tapizzerija tad-damask. Fis-sagristija barra li nżebgħet ġew restawrati iż-żewġ kwadri pitturi kbar li jiksu wieħed mill-ħitan tagħha. L-armarji ġew żarmati u ttiehdu jiehdu banju f'kimika ta' aċidu biex titneħħa ż-żebgħa li akkumulat fuqhom tul is-snin. Fuq il-kaxxarizzi tal-qassisin wara li ġie rrestawrat tpoġġa l-Kurċifiss li għal ħafna snin kien fl-Oratorju tal-Fratellanza ta' San Publju. Fil-Knisja saru sett brazzi ġodda għal kuljum fil-korsija, saru sett lopop ġodda u twapet għall-artali tal-ġnub biex jintużaw fil-jien tal-festa.

Fis-sena 2000 fil-festa ta' San Publju ġie mżanzan l-ark li kien ġie rrestawrat fil-parrokkat ta' qabel u li f'dan il-parrokkat saret statwa ġdida ta' San Publju għal fuqu. F'Diċembru tal-istess sena kienet ser tibda tinżebagħ il-knisja, infatti kienet ġiet imsaqqfa l-kappella tal-Kuncizzjoni iżda minħabba il-problema tal-finanzi ġiet żarmata kollha u il-proġett tħalla għal aktar tard.

Opra ta' abbilixximent li Dun Lawrenz xtaq li jagħmilha kien l-altar mejda, iżda d-disinj li baġhat il-Kurja għall-approvazzjoni tal-Kummissjoni tal-Arti Sagra ma kenux ġew approvati. Il-flus li tawh xi Benefatturi (tissemma s-somma ta' Lm6000) id-depożitahom il-Kurja f'kont fiss biex is-somma tiżdied bl-imġħax għal meta jsir l-artal. Proġett iehor li diġà; semmejnieh fil-priorità li Dun Lawrenz wettaq fostna kien l-irranġar tad-Dar Parrokkjali, iżda li ma laħaqx żanzanha hu għax nhar is-Sibt 3 ta' Novembru 2001 l-Arcipriet kien għarrafna li kien ser itemm il-ħidma pastorali tiegħu bħala Arcipriet fuq talba ta' Monsinjur Arcisqof Ġuż eppi Mercieca biex jokkupa karigi ġodda, dik ta' Kap Rivezur fit-taqsimha tal-amministrazzjoni tal-Kurja, Kappillan tal-Forzi Armati ta' Malta u ċerimonjier tal-Kapitolu Metropolitan.

Wara 17-il sena ta' Parrokkati maqsuma f'żewġ parroċċi, dik ta' Had-Dingli u tas-Siġġiewi, Dun Richard Borg min-Naxxar, nhar il-Ħadd 17 ta' Marzu 2002 ha l-pussess ta' Arcipriet fil-parroċċa tagħna. Dak inhar fid-diskors tiegħu qalilna li ser jieħu ħsieb it-tempju li ġie afdat f'idu u hekk għamel u għadu jagħmel. Infatti saru bosta xogħlijiet ta' manutenzjoni li ħafna minnhom ma jidhrux għax saru fuq il-bjut tal-knisja u fil-kmamar tal-kampnari fosthom il-kamra magħrufa tar-riflettur li qed tkun ikkonvertita bħala post fejn jinżammu l-arkivji tal-knisja. Aktar xogħol ta'



*Dun Richard Borg  
(2002 - )*

manutenzjoni sar fis-saqaf tas-Sala San Publju kif ukoll installazzjoni ġdida tal-elettriku. Ġew miżbugħa l-bibien kollha tal-knisja u rrixtelli ta' taħt il-portiku u l-fanali ta' quddiem il-faċċata tal-knisja. Saru ħafna tiswijiet fid-damask, bdil ta' inforor u xogħol iehor ġdid bħal ma huma l-patalotti tal-baldakkin, iċ-ċelu tat-tuzell u d-damask ġdid li sar fil-pilastri tal-korsija, kor u kappellun. Sar ukoll xi restawr f'xi statwi kemm li jintramaw fil-knisja kif ukoll fuq oħrajn li jintramaw barra fil-jiem tal-festa. Opri oħra kienu argentar fil-fidda f'xi gandlieri, fjuretti tal-ganutell għall-artal tal-Kuncizzjoni u erbgħa oħra għal madwar il-vara ta' San Publju. Inxtraw żewġ linef imdaqsa li wieħed jista' jarahom armati fil-ġnub tal-artal maġġur. Saret stilla kbira mis-saqaf tal-korsija sal-prima tal-maġġur li tintrama fil-jiem tal-festi tal-Milied u dawl fiss mal-faċċata tal-Knisja. Sar l-artal mejda tal-irham u fil-preżent qed tinżebagħ il-knisja. Sett linef tal-kristall li din is-sena qed jiżżanznu 3 fil-Korsija.

Fil-festa liturgika ta' San Publju ta' Jannar 2004, l-Arcipriet habbar li fetaħ fond fil-Kurja għall-pittura tal-Kappelluni. Jalla l-parrokkat tiegħu itul halli jkompli jabbellixxilna t-tempju afdat f'idu.